

പ്രവാസിയുടെ ധനശാസ്ത്രം

കനലിനകക്കാമ്പി-
ലുയിരുണർന്ന
മണൽനാടിൻ വെയിലേ-
റ്റിൽ കുരുത്തോൻ!

മുപ്പതൂനാളിൻറെ
വേർപ്പും കിതപ്പുമൊ-
രിത്തിരി ദിർഹമായ്
കയ്യിൽ നിറഞ്ഞനാൾ

അഷ്ടിക്കൊരിത്തിരി-
നീക്കിയുള്ളപ്പാവം
ലോഭനപ്പാതക-
ളെത്രയോ താണ്ടിയോൻ

മിച്ചമതൊക്കെയും
നാട്ടിലെത്തിക്കുവാൻ
എക്സ്പേഞ്ചിലെത്തി
ത്തരിച്ചുപോയനയാൾ!

അർത്ഥ വിശാരധൻ
വാഴുമെൻ നാടിൻറെ
രൂപയ്ക്കു വീണ്ടും
വിലയിടിഞ്ഞിനലെ!

“ഡോളർ കിതച്ചനാൾ
രൂപ താഴ്ന്നെങ്കിലും
ഡോളർ കുതിക്കുമ്പോൾ
താഴ്ന്നതെന്തിച്ചിടം!”

വിലതകർന്നയ-
വസരമാവോളം
നുകരുവാൻ ജനം
തിരക്കുമ്പോളാരിത്!

മിഴിച്ചു കൗണ്ടറി-
ലിരുന്ന കോമളൻ!
വേർപ്പിൽ മുഷിഞ്ഞ തൻ
വാക്കാൽ മൊഴിഞ്ഞയാൾ

“ഇതിലെന്ത് കൗതുകം
കുഞ്ഞേ! കനിവറ്റ
കമ്പോളവേനൽ
തിളക്കുന്ന നാട്ടിലെ

കൂരയ്ക്കു തണലേ-
കുവാൻ തൻറെ ആയു-
സ്സെരിക്കുവോനുള്ളി-
ലാളുമായിബാക്കി!

ചില്ലിക്കണക്കിൽ നീ
പകിട്ടെടുപ്പതെൻ
പൊന്നു രാജ്യത്തിൻറെ
രക്തവും മാംസവും”!

ആരെൻറെ രൂപയെ
യാങ്കിക്കരൻസിക്കു
കാണാചരടിൽ
കൊരുത്തിട്ടുദാരനായ്!